

प्रादेशिक समाचार एकांश  
आकाशवाणी, भोपाल  
प्रातःकालीन समाचार

सबसे पहले इस बुलेटिन के मुख्य समाचार:-

1. प्रधानमंत्री नरेन्द्र मोदी आज 11 बजे आकाशवाणी से 'मन की बात' कार्यक्रम में देश-विदेश के लोगों से विचार साझा करेंगे
2. मुख्यमंत्री डॉ. मोहन यादव आज शाजापुर जिले के शुजालपुर में 350 करोड़ रुपये से अधिक लागत के 44 विकास कार्यों का लोकार्पण और भूमिपूजन करेंगे
3. आज विश्व तंबाकू निषेध दिवस पर प्रदेश में नशे और तंबाकू के खिलाफ व्यापक जनजागरूकता अभियान
4. रीवा में राज्य स्तरीय तैराकी प्रतियोगिता शुरू, 114 इवेंट्स में 18 जिलों के 200 खिलाड़ी शामिल हो रहे

---

### पीएम-मन की बात

प्रधानमंत्री नरेन्द्र मोदी आज 11 बजे आकाशवाणी से 'मन की बात' कार्यक्रम में देश-विदेश के लोगों से विचार साझा करेंगे। यह मासिक रेडियो कार्यक्रम की 134वीं कड़ी होगी। कार्यक्रम का प्रसारण आकाशवाणी और दूरदर्शन के समूचे नेटवर्क, एआईआर न्यूज़ वेबसाइट और न्यूज़ऑनएआईर मोबाइल ऐप पर किया जाएगा। इसका सीधा प्रसारण एआईआर न्यूज़, डीडी न्यूज़, प्रधानमंत्री कार्यालय तथा सूचना और प्रसारण मंत्रालय के यूट्यूब चैनलों पर भी किया जाएगा। हिंदी प्रसारण के तुरंत बाद आकाशवाणी से प्रादेशिक भाषाओं में भी कार्यक्रम प्रसारित किया जाएगा।

---

### कॉलेज चलो अभियान

मुख्यमंत्री डॉ. मोहन यादव आज शाजापुर जिले के शुजालपुर में 350 करोड़ रुपये से अधिक लागत के 44 विकास कार्यों का लोकार्पण और भूमिपूजन करेंगे। मुख्यमंत्री प्रदेश स्तरीय 'कॉलेज चलो अभियान' का शुभारंभ करेंगे। इसके बाद वे रोड शो और आमसभा में भाग लेकर क्षेत्रवासियों को विभिन्न विकास कार्यों की सौगात देंगे। डॉ. यादव शुजालपुर में जवाहरलाल नेहरू स्मृति शासकीय स्नातकोत्तर

महाविद्यालय, में किसानों, कार्यकर्ताओं एवं स्थानीयजनों के साथ प्रधानमंत्री नरेन्द्र मोदी का 'मन की बात' कार्यक्रम सुनेंगे।

---

## वैष्णव- लोहुम दौरा

इलेक्ट्रॉनिकी और सूचना प्रौद्योगिकी मंत्री अश्विनी वैष्णव ने कल ग्रेटर नोएडा के सूरजपुर स्थित लोहुम का दौरा किया। लोहुम देश के प्रमुख उद्यमों में से एक है जो लिथियम-आयन बैटरी और अन्य महत्वपूर्ण खनिजों और उन्नत सामग्रियों का उत्पादन कर रहा है। इस दौरान श्री वैष्णव ने कहा कि लिथियम बैटरी और स्थायी चुंबक कई आधुनिक तकनीकों में महत्वपूर्ण भूमिका निभाते हैं। उन्होंने कहा कि प्रधानमंत्री नरेन्द्र मोदी की परिकल्पना है कि इनका निर्माण भारत में होना चाहिए और इनकी तकनीक का विकास स्वदेशी स्तर पर होना चाहिए।

---

## निर्वाचन आयोग- बैठक

निर्वाचन आयोग ने अपने कानूनी ढांचे को और मजबूत करने के लिए कल नई दिल्ली में अपने वकीलों के साथ बैठक की। बैठक का उद्घाटन करते हुए मुख्य चुनाव आयुक्त ज्ञानेश कुमार ने कहा कि निष्पक्ष मतदाता सूचियों से ही निष्पक्ष चुनाव होते हैं। उन्होंने मतदाता सूचियों के प्रबंधन में सैनिकों की तरह कार्य करने वाले बूथ स्तर के अधिकारियों और एजेंटों की प्रशंसा की। श्री कुमार ने कहा कि असम, केरलम, पुदुचेरी, तमिलनाडु और पश्चिम बंगाल में हाल के विधानसभा चुनावों के दौरान उच्च स्तर की स्पर्धा देखी गई। उन्होंने देश की अदालतों में निर्वाचन आयोग का प्रतिनिधित्व करने के लिए वकीलों के समर्पित प्रयासों की भी सराहना की।

---

## सिंधिया-हिंदी पत्रकारिता

हिंदी पत्रकारिता के दो सौ वर्ष पूरे होने के उपलक्ष्य में, संचार मंत्री ज्योतिरादित्य सिंधिया ने कल नई दिल्ली में पहले हिंदी समाचार पत्र 'उदंत मार्तंड' के सम्मान में एक स्मारक डाक टिकट और प्रथम दिन का कवर जारी किया। इस अवसर पर इंदिरा

गांधी राष्ट्रीय कला केंद्र के अध्यक्ष राम बहादुर राय ने प्रधानमंत्री नरेंद्र मोदी का बधाई संदेश पढ़ा। प्रधानमंत्री ने अपने संदेश में कहा है कि हिंदी पत्रकारिता की द्वाविशताब्दी भारत की चेतना, विचार और जन जागरूकता का उत्सव है। श्री सिंधिया ने इस अवसर पर कहा कि पत्रकारिता का इतिहास भारत का इतिहास भी है। उन्होंने कहा कि पत्रकारिता केवल एक पेशा नहीं है, बल्कि यह राष्ट्रीय जागृति का आंदोलन है।

---

## तंबाकू निषेध

आज विश्व तंबाकू निषेध दिवस है। नर्मदापुरम जिले में विश्व तंबाकू निषेध दिवस पर आज से नशे और तंबाकू के खिलाफ व्यापक जनजागरूकता अभियान की शुरुआत की जा रही है। इस अभियान के माध्यम से युवाओं और विद्यार्थियों को नशे के दुष्प्रभावों से अवगत कराते हुए समाज में नशा मुक्ति को लेकर जनभागीदारी बढ़ाने पर जोर दिया जाएगा। अभियान के तहत शैक्षणिक संस्थानों में विशेष कार्यक्रम आयोजित किए जाएंगे, जिनमें विद्यार्थियों को तंबाकू एवं नशे से होने वाले नुकसान की जानकारी दी जाएगी। प्रशासन का उद्देश्य समाज के हर वर्ग को इस अभियान से जोड़कर नशा मुक्त वातावरण तैयार करना है। आगरमालवा में जिला स्तरीय नशा मुक्ति रैली और जनजागरूकता कार्यक्रम होंगे। विश्व स्वास्थ्य संगठन की थीम आकर्षण का पर्दाफाश-निकोटिन और तम्बाकू की लत का मुकाबला पर आधारित रैली कम्पनी गार्डन से प्रारंभ होकर जिला पंचायत परिसर पर समाप्त होगी।

---

## तैराकी प्रतियोगिता

रीवा में 20 वर्षों के बाद राज्य स्तरीय तैराकी प्रतियोगिता का आयोजन किया जा रहा है। चार दिन तक आयोजित होने वाली इस प्रतियोगिता में 114 इवेंट्स में 18 जिलों के 200 खिलाड़ी शामिल हो रहे हैं। उप मुख्यमंत्री राजेन्द्र शुक्ल ने रीवा के मिहिरसेन तरणताल में 54वीं राज्य स्तरीय तैराकी प्रतियोगिता का कल शुभारंभ कर कार्यक्रम को संबोधित करते हुए कहा कि खेल समरसता व भाईचारे का संदेश देते हैं। इस दौरान उन्होंने घोषणा की कि तरणताल के डायविंग पूल का नाम कैप्टन बजरंगी प्रसाद के नाम पर होगा। श्री शुक्ल ने तरणताल में नए स्प्रिंगबोर्ड लगाए

जाने के भी निर्देश दिए। कार्यक्रम में सांसद जनार्दन मिश्र ने कहा कि इस प्रतियोगिता से नई प्रतिभाएं उभरकर सामने आएंगी और देश व प्रदेश में अपना नाम रोशन करेंगी।

---

## मौसम

नौतपा के बीच राज्य में मौसम ने अचानक करवट बदल लिया है। पिछले 24 घंटों में भोपाल, इंदौर, उज्जैन, ग्वालियर-चंबल, सागर, रीवा, शहडोल और जबलपुर संभाग के जिलों में कहीं-कहीं बारिश हुई है। राजधानी भोपाल में देर रात तेज आंधी चली जिसके कारण जगह जगह पेड़ गिरने की घटनाएं हुईं। छिंदवाड़ा और सिवनी जिलों में रातें भी बेहद गर्म रहीं। इस दौरान नरसिंहपुर का अधिकतम तापमान 43.2 डिग्री सेल्सियस पहुंच गया। मौसम विभाग ने अगले 24 घंटों के लिए मंदसौर, नीमच, ग्वालियर, दतिया, भिंड, दमोह, छतरपुर, टीकमगढ़ और निवाड़ी जिलों में भारी बारिश, ओलावृष्टि और तेज हवाएं चलने की चेतावनी जारी की है। इसके अलावा आधे से अधिक प्रदेश में आंधी तूफान की स्थिति निर्मित हो सकती है। खंडवा जिले में बादल छाए रहने के साथ कई क्षेत्रों में बारिश हुई, जिससे लोगों को भीषण गर्मी से राहत मिली। ठंडी हवाएं चलने से तापमान में भी गिरावट दर्ज की गई।

---

## जबलपुर हाईकोर्ट

छतरपुर जिले में दो महीने में पुलिस हिरासत और थानों से जुड़े घटनाक्रमों में चार लोगों की मौत के मामले में जबलपुर हाईकोर्ट में सुनवाई हुई। सामाजिक कार्यकर्ता पीयूष दीक्षित की जनहित याचिका पर सुनवाई करते हुए जबलपुर हाईकोर्ट के जस्टिस विवेक जैन और जस्टिस अजय कुमार निरंकारी की अवकाशकालीन खंडपीठ ने सरकार, पुलिस महानिदेशक (डीजीपी), सागर रेंज के आईजी, छतरपुर एसपी समेत संबंधित थाना प्रभारियों से चार सप्ताह में जवाब मांगा है।

---

## क्रिकेट

आई.पी.एल. क्रिकेट के फाइनल में आज अहमदाबाद के नरेन्द्र मोदी स्टेडियम में वर्तमान चैम्पियन रॉयल चैलेन्जर्स बेंगलुरु का सामना गुजरात टाइटन्स से होगा। मैच शाम साढ़े सात बजे शुरू होगा।

---

### अब कुछ समाचार संक्षेप में.....

- 1- अंतरराष्ट्रीय कछुआ तस्कर मुनीव्रम मुरुगेसन की जमानत याचिका को उच्चतम न्यायालय ने निरस्त कर दिया है।
  - 2- लोक माता देवी अहिल्याबाई होलकर की जयंती के उपलक्ष्य में आयोजित अहिल्या उत्सव 2026 में आज **इंदौर** में सांस्कृतिक आयोजन होगा।
  - 3- **शिवपुरी** जिले में कलेक्टर अर्पित वर्मा ने पंचायत स्तर पर प्रत्येक मंगलवार एवं शुक्रवार को कैंप लगाकर जनसमस्या का निराकरण करने के निर्देश दिए हैं।
  - 4- **गुना** में तीन दिवसीय दिव्यांगजन जागरूकता एवं समावेशी अभियान योजना कार्यशाला का कल समापन हुआ।
  - 5- **भोपाल** के भारत भवन में सात दिवसीय सदानीरा समागम के चौथे दिन कल शाम बाल नाटक मिराज मेलोडीज़ का आयोजन किया गया।
  - 6- **सागर** पुलिस प्रशिक्षण शाला, में 5 वें नव आरक्षक बुनियादी सत्र 2025-26 का प्रशिक्षण पूर्ण होने पर दीक्षांत समारोह में 302 प्रशिक्षार्थी की परेड संपन्न हुई ।
  - 7- **बैतूल** में आरोह-2026 ग्रीष्मकालीन खेल प्रशिक्षण शिविर का समापन कल हो गया।
-